

Il-Knisja ta' San Ġejtanu – Hamrun

minn Horace Muscat - *President*
Onorarju Għaqda tal-Mużika San Ġejtanu

F'din il-kitba sejjer għal hafna minnkom ingedded il-memorja ta' dak li digà nkiteb jew mill-ġenituri tagħna, kif ukoll mill-antenati u nies oħra li ġieli rrakkontaw dak li semgħu dwar kif kien il-Hamrun għal dak li għaṇdu x'jaqsam mal-htigijiet spiritwali. Taht liema parroċċa kont taqa' kien jiddependi minn fejn twelidt jew kont toqgħod. Meta kont tiġi għall-bżonnijiet spiritwali tiegħek, bħal ma huma magħmudija, Grizma ta' l-Isqof jew żwieġ, kont trid tmur jew B'Kara Sant'Elena, jew Hal Qormi San Ġorg jew il-Belt Valletta mill-1843, meta l-Furjana saret Parroċċa taht it-titolu ta' San Publiju għax qabel xi Hamruniżi kien ikollhom jinqdew bil-Belt Valletta. Dan ma ilux hafna żmien: mija u sbatax-il sena biss (117) sa ma sirna Parroċċa fl-1881.

Hawn ma nistax ma nsemmix fejn kienu jmorru l-antenati tagħna li kienu jabitaw fuq din il-medda ta' art għall-bżonnijiet ta' kuljum. Dejjem bil-pjaciir tal-proprijetarji, kienu jużaw il-Knisja li aħna l-Hamruniżi nsibuha bħala tas-Samra, il-Knisja li nsibuha bħala Santu Nuzzu (Porto Salvo), il-Knisja ta' San Ġuzepp li llum ma għadiex teżisti minflok l-Istitut ta' San Ġuzepp jew aħjar fejn illum hemm il-pompa tal-Petrol jew il-Knisja tad-Duluri f'Tal Pietà, b'hekk żgur li l-poplu ma kienx moqdi tajjeb għall-bżonnijiet tiegħu. Biex tingibed l-attenzjoni ta' l-awtorità kemm ekkleżjastika u civili kellhom isiru kemm appelli fil-gazzetti kif ukoll rikorsi. Wiehed minn ta' l-aħħar li sar kien fl-1862¹, biss ir-rikors sar fi żmien meta l-gżejjer tagħna ma kienx ilu wisq li lahaq Isqof Patri Maestru Fra Gaetano Pce Forno. Dan kien sinjur minn familja nobbli u ġie msejjah mis-Santa Sede biex isir Isqof biex ikun Kondjatur ta' l-Arcisqof Sant li kien marid². Fra Gaetano Pace Forno ġie kkonsagrat Isqof mill-Kardinal Perrizi, bit-Titolu ta' Isqof ta' Ebros³ u wara ftit taż-żmien sar il-Pussess tiegħu għad-Djoċesi ta' Malta u Ghawdex⁴.

Dan l-Arcisqof li kien mimli b'hafna energija kif ukoll jippossedi hafna studju, wiehed isib li dan kellu digà kuntatti tajbin mal-Gvernatur Grant li kellha Malta dak iż-żmien. L-Isqof Pace Forno u l-Gvernatur Grant flimkien tkellmu fuq il-bżonn ta' Knisja għal poplu dejjem jiżdid tal-Hamrun. Il-Gvernatur aċċetta li tinxtara l-art li fuqha nbniel il-Knisja⁵ li għandna llum, il-pass baqa' sejjer mghaġġel li f'qasir żmien sar it-Tberik ta' l-Ewwel Gebla⁶ billi l-maġġoranza ta' l-antenati tagħna kienu fqar, l-art li nxtrat ma setghetx tinbena hlief bix-xoġhol li setgħu jagħtu volontarju. Għalhekk l-Arcisqof Gaetano Pace Forno li kellu fiduċja li kemm in-Nobiltà, Neguzjanti kif ukoll is-Sinjuri Maltin ta' dak iż-żmien kienu sejrjn jikkoperaw miegħu finanzjarjament, hatar kumitat biex jiehu hsieb il-ġbir. Dan kien magħmul minn Dun Fortunato Valletta (Rettur) ta' dak iż-żmien, Mikiel Ang Xerri, Giuseppe Sammut, Giobatta Muscat, Gaetano Lagresti, Emmanuele Imbroli, Gtuseppe Muscat, Francesco Ellul⁷.



Tajjeb li wiehed jispjega kif sar il-ġbir. Min kien jiflaħ intrabat li jibda jagħti somma fix-xahar⁸. Hawn l-Arcisqof Gaetano Pace Forno biex jagħti l-eżempju beda jagħti 50

skud kull xahar, kien hemm min intrabat li jaghti somma kull sena sa ma jitlesta x-xoghol, ohrajn wieghdu li jaghtu somma darba wahda biss. L-ghajnuna bdiet gejjja minn diversi sorsi fejn insibu li fl-*Union Club* bdew isiru t-tombli⁹, donazzjonijiet ohra saru fosthom mid-dhul għal Show Ċiniz¹⁰, reċti fit-Teatru Manoel¹¹, tombla gewwa l-Borża mis-Socjetà ta' St. Vincent de Paola¹² li minnha kien sar qliegh ta' £57 lira (sebgħa u hamsin lira) li kienu hafna għal dak iż-żmien. L-istess insibu li t-Taljan hass li għandu jgħin billi ta xahar paga¹³, sar ukoll li daww kollha li jaghtu flus isir Quddies għal ruħhom. Biss b'dan il-għbir kollu ma setax ikompli x-xoghol.

Il-Kumitat mahtur għall-għbir tal-bini tal-knisja kellu jerga' jitlob lill-Gvern jaghti mitt lira (£100) biex jitkompla x-xoghol.¹⁴ Biss din it-talba ma gietx aċċettata għax riedet issir lill-Avukat tal-Kuruna¹⁵. Haww wiehed irid jifhem il-burokrazija li għadha teżisti llum aħseb u ara dak iż-żmien. Biss sa ma rranġa dan l-iżball, il-Membri Eletti offrew somma flus huma¹⁶. Dan ma kienx biżżejjed u saru appelli għal gabra minn kulhadd darba biss¹⁷; hawn wiehed jista' jifhem il-faqar ta' dak iż-żmien.

Biex wiehed ikollu idea tal-faqar li kien jeżisti, il-Kurat Dun Fortunato Valletta kien għal 24 (erbgha u għoxrin) siegħa kuljum, isajjar il-minestra biex ikun jista' jitrejjaq u fix-xitwa jsaħħan ftit lill-foqra mill-bard¹⁸. Tajjeb li qegħdin insemmu l-faqar għax dan kien jeżisti f'kollox. L-aqwa introjtu li kellu kull kappillan kien it-tberik ta' l-Għid il-Kbir għad li ma kienx ikun fi flus, insibu li l-Arcipriet tal-Furjana li kien dam hafna snin jiddependi mill-Belt Valletta, l-akwata li kienet taqa' tahtu kien jaghti permess lil Dun Fortunato Valletta biex ibierek huwa. Biss ta' B'Kara u ta' Hal Qormi kienu jigu huma għal dan id-dritt¹⁹ darba fis-sena, biss matulek ja sena ried ilaħħaq kollox Dun Fortunato.

Wara insistenza mill-membri tal-Gvern Eletti inghatat is-somma ta' £200 (mitejn)



Il-pjanta tal-Knisja kif kellha tkun u kif imbidlet

lira²⁰ biss tajjeb li wiehed isemmi li fl-istess waqt li kienet qieghda tinbena l-knisja taghna, sar il-hruq tat-Teatru Rjal, u l-Gvern sab numru kbir ta' eluf biex seta' jinbena mill-gdid dan it-teatru. Mhux knisja wahda biss kienet tista' tinbena minn din is-somma imma numru ta' knejjes.

L-Arcisqof Geatano Pace Forno ta' spiss kien jigi passiggata gewwa l-Hamrun halli jara x-xoghol kif huwa sejjer u nsibu li f'wahda minn dawn iz-zjarat huwa kien iltaqa' ma' Gvernatur u Prinċep Daniż²¹. Dan il-bniedem hadem kemm felah biex jara l-knisja ta' San Gejtanu, li jgib ismu, lesta. Hawn tajjeb li wiehed jghid li gewwa l-Gzejjer taghna d-devozzjoni lejn San Gejtanu kienet tezisti minn qabel ma gie mgħolli għall-gieh fuq l-Altar tal-knisja taghna. Fil-fatt insibu altari ddedikati lil San Gejtanu fiz-Zejtun, fil-Katidral ta' l-Imdina kif ukoll gewwa l-Kolleggjata ta' San Pawl Nawfragu fil-Belt fejn hemm ukoll bust tal-fidda li s-sena l-ohra kien fostna, kif ukoll insibu diversi altari u pittura mxerrda mal-Gzejjer Maltin.

Aħbar li żgur hadd ma kien jistenniha kienet il-mewt ta' l-Isqof Gaetano Pace Forno li grāt waqt li kien għal vista ta' rutina fil-Vatikan meta xi hin waqaf għand il-familja tiegħu gewwa Napli u miet f'Castel dal Mare. Il-mewt tiegħu xxukkjat lil kulhadd speċjalment lilna l-Hamrunizi li tlifna l-akbar benefattur tal-Knisja taghna.

Meta sar it-tberik tal-Knisja nhar il-5 ta' Lulju 1875 mis-suċċessur tiegħu l-Arcisqof ta' Rodi u l-Isqof ta' Malta, il-Konti Carmelo Scicluna²², dan gie milqugħ minn Dun Fortunato Valletta u mill-Kappillan ta' Hal Qormi Kan. Luigi Vella. Hawn tajjeb li nsemmu li f'dan it-titular li kien hallas għalih l-Arcisqof Gaetano Pace Forno kif ukoll l-altar maġġur li kien ta' l-irham mill-aktar fin li kien magħruf ma' Malta kollha kif ukoll il-Presbiterju ta' l-irham, komplut bi triehi huma meqjusa opri ta' arti fina li saru mill-Marġiza Scicluna²³ li kienet wahda mill-benefatturi kbar tal-knisja taghna anke waqt il-bini tal-knisja.

Dawn jista' wiehed illum japprezza xi whud minnhom nhar Ħamis ix-Xirka fl-Altar tad-Depozizzjoni (Sepulkru).

Wiehed ma jistax ma jsemmix li sakemm sar dan it-tberik il-gbir kollu kien ta' total Sc. 37,118 l 14 u l-ispejjeż kienu Sc. 35,205 6 0 filwaqt li l-bilanċ kien ta' Sc.1912 7 14. Dan sar wara li saret xi kritika fuq il-gbir, xi darba ohra wiehed jagħti min kienu dawk li taw dan il-flus. (Nota: skud huwa ekwivalenti għal 8 cents 4 mils ta' llum li kienu qabel ukoll jiswew 20 sold, u kull 12-il wiehed lira).

Dawk li għandhom ċertu età jiftakru l-Festi li saru fis-sena 1975 għeluq l-Ewwel Ċentinarju ta' dan it-tberik ta' l-Ewwel Ġebli, biss dawk kollha li għandhom 23 sena jew inqas tajjeb li wiehed jerga' jfakkur dan l-avveniment li għaqqad il-Hamrun haġa wahda. Dakinhar sar avveniment li kien għadu, kif ukoll sa issa qatt ma sar gewwa lokal ieħor, meta ż-żewġ baned sar *massed band* fejn fost hwejjeġ ohra ndaqqu ż-żewġ innijiet klassiċi li għandhom kemm l-Għaqda San Gejtanu ta' Mro Jos. Abela Scolaro kif ukoll dak ta' l-Għaqda San Ġużepp ta' Mro Antonio Meruzzi, it-tnejn versi ta' Dun Frans Camilleri. Flimkien ma' dawn, indaqqu l-innijiet tal-baned rispettivi taħt id-direzzjoni ta' Mro Lorry Borg u Nazzareno Mifsud flimkien mal-Kor tal-Hamrun taħt Dun Ġużepp Cachia fl-aqwa tiegħu bl-istatwa barra l-bieb tal-knisja, il-kor u l-*massed band* fuq it-taraġ u l-bankina, dehra li min vera għandu demm Hamruniż jigri fih, kieku haġa possibli, jaraha aktar spiss. Biss illum ukoll għandna għaxxa lejlet il-ġesta bil-*massed bands*, pass li seta' jsehħ għax kieħ hemm is-sodda diġà lesta.

Tajjeb li hawn wiehed isemmi meta, u minn min ittieħdet id-deċizzjoni li ma jkomplix

u jieqaf ix-xogħol tal-koppla li kienet deċiżjoni ta' Arcisqof Mons. Conti Carmelo Scicluna u l-poplu Hamruniż kellu jistenna sa l-1956 bil-gbir li kien isir kull ġimgħa għall-Koppla li hafna kienu jagħtu sold kull darba (5 mils) jiġifieri wara 76 sena²⁴, f'għieh is-sewwa wiehed ukoll irid isemmi li dan l-Isqof Scicluna fit-testament tiegħu halla renta ta' razzett u każin fi Strada Villa Ambrosa li hija klawsola 4 għal Eżercizzi fil-knisja ta' San Gejtanu, kif ukoll fi klawsola 7 insibu li halla elfejn skud (2000). Bħalha halla lil ta' Stella Maris u tlett elef lill-Imsida San Ġuzepp²⁵.

Meta sirna parroċċa fl-1 ta' Diċembru 1881, sena wara saru l-aktar Festi Kbar Soleñni lil San Gejtanu²⁶, biss għad li sirna parroċċa, biex sar il-Kappillan kellha tasal is-sena 1883 fejn l-Isqof ta' dak iż-żmien talab li jsir eżami u l-karti marru għand il-Papa Ljun XIII²⁷ biex wara li kien ilu jservi lill-poplu għal aktar minn hamsa u għoxrin sena inħatar Dun Fortunato Valletta²⁸.

Tajjeb li wiehed isemmi li meta sirna Parroċċa, kellha taħt il-harsien tagħha mill-Bieb tal-Bombi sal-Bieb ta' Fleur de Lys, kif ukoll sal-Knisja tad-Duluri tal-Pietà u l-Marsa sa Sally Port, li minnhom illum haġgu dawn il-Parroċċi: l-Immakolata Kuncizzjoni Hamrun, Santa Venera, Marsa S.S. Trinità u Maria Regina, kif ukoll ta' Fatima G'Mangia. Possibli li bħala Arcimatriċi ma haqqniex insiru xi żmien qrib Arcipretali??

Wiehed ma jstax iħalli barra lill-Perit il-Professor Ġoġ C. Schinas li kien il-Kap tad-Dipartiment tax-Xogħlijiet kif ukoll Kunsillier tal-Gvern, biss meta wiehed jara l-Pjanti Originali jistaqsi kif ma ġewx esegwiti fedelment speċjalment bil-kampnari magħluqa eċc...?

L-iskop huwa biex min jaqra dan l-artiklu jara kemm jaf minn dan li semmejt. Jekk inti xi għalliem, meta tagħmel xi proġett ipprova dahħal lill-istudenti biex imorru jfittxu ġewwa l-biblijoteka, għalhekk għamilt dawn ir-referenzi. Jekk inti ġenitur jew student u qieghed taqra dan, ġej is-sajf, mur qalleb fit halli tkun taf aktar fuq il-Knisja ta' San Gejtanu u l-Hamrun halli int ukoll jasal iż-żmien li ssir ċittadin dehen tal-Hamrun kif ukoll kburi bih u l-Qaddis tal-providenza San Gejtanu żgur li dejjem ikun miegħek. Il-Festi t-tajba lil Kulhadd.

Niddedika din il-kitba lill-benefatturi kollha u lill-voluntieri li hađmu biex illum għandna dan it-tempju, fosthom lin-nannu tiegħi Salvu Barbara.

Referenzi:

- | | |
|--|---|
| ¹ Il-Ħatar 24.4.1862. | ¹⁴ L'Ordine 3.3.1874. |
| ² Segmond Vol. 1, p.428-431 Storja ta' Malta | ¹⁵ L'Ordine 19.3.1874. |
| ³ ibid. | ¹⁶ Lo Smascheratore 1.11.1873. |
| ⁴ ibid. | ¹⁷ Fede ed Azione 31.10.1873. |
| ⁵ L'Ordine 3.12.1868 | ¹⁸ Lo Smascheratore 20.12.1873 |
| ⁶ L'Ordine 17.6.1869 | ¹⁹ Lo Smascheratore |
| ⁷ Ara l-pittura ta' l-Arcisqof Gaetano Pace Forno fis-Sagristija tal-Kumitat. | ²⁰ L'Ordine 23.4.1874. |
| ⁸ L'Ordine 7.9.1871 | ²¹ Lo Smascheratore 20.12.1873 |
| ⁹ Corriere Mercantile 3.12.1870. | ²² Fede ed Azione 15.7.1875. |
| L-Ordine 8.12.1870. | ²³ Fede ed Azione 29.7.1875. |
| ¹⁰ L'Ordine 7.9.1871. | ²⁴ Lo Smascheratore 10.1.1880. |
| ¹¹ L'Ordine 4.1.1872. | ²⁵ Il-Ħabib Malti 6.8.1888. |
| ¹³ Lo Smascheratore 20.11.1873. | ²⁶ Corriere Mercantile Maltese 8.8.1882. |
| | ²⁷ L'Ordine 16.9.1883. |
| | ²⁸ L'Ordine 20.2.1884. |